



Kirkjugarður

á Svínaryggi

Óli Jacobsen

olijacobsen@post.olivant.fo



Anders Neuhausen:

Danin sum vildi enda sínar dagar í Føroyum

Eitt fremmant navn í gamla kirkjugarði er Neuhausen. Men Anders kom tó at fáa kenda ætt í Føroyum

Anders Neuhausen var verfaður Valdemar Lützen, kendan handilsmann í Havn. Sum ofta er, var tað rein tilvild, at hann kom at enda sínar dagar í Føroyum.

Anders átti eina dóttir Ingeborg, sum hevði søkt og eisini fingið starv sum lærari á Borðuni.

Her var viti komin í 1893. Í 1897 søkir vitameistarinn um at fáa lærara til vitan. Tað verður játtað og tey fylgjandi árinu eru nokk so nógvir skiftandi lærarar á Borðuni. Tann fyrsti lærarin var Eva, systir Valdemar Lützen.

Men tá ið Ingeborg skuldi fara avstað til Føroya gjørdist hon sjúk og mátti setast aftur. Men hetta endaði við, at systir Ingeborg, Ellen, fór í staðin til Føroyar í 1906.

Her kemur hon í samband við Valdemar Lützen. Hansara handil hevði sáttmála við vitaverkið um at lata teimum útgerð.

Kanska hevur hann sjálvur verið úti á Borðini við vøru og er so fallin fyri lærarinnuni. Men undir øllum umstøðum giftast tey og fáa tveir synir, Viggo og Mogens.

Í ætt við stovnanar av Tivoli

Ellen var ættað úr Thisted í Norð-urjútlandi. Foreldrini hjá henni vóru Othonia Petrine Carstensen f. 1845 og Andreas Neuhausen f. 1838. Mamman var nærmasta ætt hjá Georg Carstensen, stovnara av Tivoli í Keypmannahavn.

Andreas var fyrst keyppmaður í Thisted, men seinni flyta tey til Keypmannahavnar, har hann verður bókhaldari. Ellen og Ingeborg eru í hvussu er føddar í Keypmannahavn.

Othonia doyrt sum tað skilst rættuliga ung. Á ellisárum flytir Anders til Føroya at vera hjá Ellen og Valdemar. Her blívur hann so verandi til hann doyrt í 1916 og verður jarðaður undir liðuni á foreldrunum hjá Valdemar, Jettu og Jacob Lützen.

Um børnini hjá Anders kann annars sigast, at tey vóru níggu í tali. Summi teirra eru farin nakað vítt. Elsti sonurin Johan f. 1879 var uppkallaður eftir abbanum, sum var hattamakari. Hann gjørdist apotekari í Capetown í Suðurafrika.

Annars er at siga um Ingeborg, at hon gjørdist kend sum ein sera virkin kvinna. Hon var drívmeigin at stovna »folkebørnehaver« í 1915. Hon tók eisini í 1941 stig til at stovna Børneringen, sum á donskum og kristnum grundarlagi skuldi verja børnini móti nasistiskari ávirk-



ANDREAS NEUHAUSEN
FØDT I THISTED
24. MARTS 1839
DØD 31.AUGUST 1916

an. Hon hevði eisini serlig evni at savna pening inn til hetta endamáli. Ingeborg gjørdist riddari av Dannebrog.

Versonurin gjørdist handilsmaður og nóg annað

Kann ikki so nógur sigast um Anders Neuhausen, kann meira sigast um versionin Valdemar.

Í 1904 søkir hann um at fáa handilsloyvi. Jólaaftan sama ár byrjar hann at selja millum annað »kul, koks og brænde samt bygge-materialer«. Hann fær sáttmála at lata vørur til Færøernes Fyrvæsen og donsku sjóverjuna. Hann keypti skonnartina Olaus, sum var komin inn á Skálafjørðin fullfermd við koli. Men skipið hevði eisini leka. Valdemar leigar eitt øki inni á Strondum, og hann nýtir Olaus sum hulk. Tað er frá hesum, at staðarnavnið Hulkur stavar. Í 1934 byggir hann oljutanga á Hulki, og her selur hann kol og olju til skipini. Hetta virksema hevur hann til seinni heimsbardagi brestir á.

Valdemar var yvirhøvur væl lýddur sum ein góður arbeidsgevari. Á Strondum varð hann kendur fyri at gjalda lønina í hondina. Hetta var ikki nøkur sjálffylgja á bygd tá í tíðini.

Valdemar hevði sera fjølbroytt virksema. Í 1930 varð sandbáturin Slúkur keyptur, og Valdemar og Niels í Heiðunum seldu sand saman. Valdemar fekk sær eisini roykivirki, har teir royktu sild og áll.

Eisini átti hann skip. Fyrst Forældres Minde og síðan Syv Søstre, uppkallað eftir hansara sjeysturum.

Anders Neuhausen saman við konuni Othanie



Valdemar var eisini ein av undangongummonnum í mjólkarforsýningini í 1908. Hetta var stórt fram-brot tá í tíðini.

Hann var eisini í mong ár umboð fyri eitt enskt tryggingarfelag, har stórir partur av føroyskum sethúsum vórðu tryggjað.

Valdemar hevði eisini umsorgan fyri okkara sjófélki, og hann var ein av oddamonnunum, tá ið sjómansheimið í Havn varð bygt.

Hann var eisini oddamaður hjá arbeidsgevarum, tá ið arbeiddarar-rørslan tók seg upp og var við til at gera fyrsta sáttmálan við Havnar Arbeidsmannafelag í 1916. Hetta varð gjørt uttan verkfall.

Hann var eisini kirkjuverji og var kendur fyri sitt sosiala meðvit. Hann livgaði hjá mongum, sum vóru illa fyri.

Skeiva pakkhús

Í 1928 læt Valdemar Skeiva Pakkhús byggja. Grótarbeiðið við Skeiva-pakkhús stóð skrivarin Jens Jensen



fyrir saman við Essa á Kirkjuveg. Valdemar fekk gjørt eitt lítið vektarhús uppi á Høgu-kaj skamt frá trappuni niður á Lágukaj. Timburarbeiðið høvdu Frants & Óli Mortensen av Argjum. Valdemar kravdi, at eitt stórt hurðahol bleiv gjørt í kjallaranum á suðursíðuni, men skrivarin noktaði. Valdemar fekk hann at gera tað við at taka skyldina á seg. Skrivarin segði tað var óðamannaverk. Hurðaholið bleiv so múrað til, men fleiri ár seinri tikið frá aftur, og hurð sett í, so teir stóru lastbilarnir kundu fáast innar. Sig so ikki at Valdemar var framsiggin!

»Kul, koks og brænde«

Valdemar Lützen handlaði við byggitilfari, jarni, cementi, múrsteinum og eisini koli, koksi og brenni.

Eina tíð keypti Valdemar eisini torv úr Rituvík at selja havnafólki. Í 1920-unum varð koyrt runt í býnum við hestavogni við vøru. Tá byrjaðu bilar at koma, og so við

og við keypti Valdemar teir kendu gulu lastbilarnar.

Í Vágshotni móti Bryggjubakka stóðu neyst og her lá trægoymsluhús hjá Vágshotnshandlinum. Í fyrri helvt av 1920-unum vóru hesi hús tikin niður, og betongbygningar stoyptir. Valdemar Lützen átti tann norðasta av teimum. Hann hevði verið í Bergen, og hann mælti til, at bygningarnir finga sama snið, sum Hansabygningarnir á Tyskerbryggen í Bergen. Skrivstovan hjá Valdemar Lützen var øll árinu úti í Fabrikkini í Rættará, men tá ið bygningurin á Bryggjubakka var liðugur í 1923-24, var flutt higar. Men so flutti hann útaftur í mars 1940 í nýggja skrivstovubygningin, ið bygdur bleiv sunnanfyri Fabrikkina og yvir Rættará. Konsul Mason hevði eisini skrivstovu hjá teimum í Rættará undir krígunum. Har komu tí nógvar skipsmanningar at stempla passini hjá Mason.

Eisini olja

Tað hevur helst verið í 1930-unum, at Valdemar Lützen yvirtók DDP-agenturið. Men tá ið krígið brast á, var eingin leverandørur úr Danmark. Tá sendi Valdemar eitt telegramm yvir til Rockerfeller í New York. Hann svaraði aftur og spurdi hvør handlaði við olju. Hann fekk at vita, at tað var Shell og DDP. Eingin trygging var, so Valdemar Lützen tók ábyrgdina bæði fyri Shell og DDP. Ein oljubátur Tuxhavn sigldi undir øllum krígunum úr Onglandi við petroleum, bensini og olju til bæði Shell og DDP.

Hetta oljuævintýrið endaði í 1949, tá Esso sjálv, seinni Statoil nú Effo, yvirtók oljuna.

Valdemar Lützen var eitt gott arbeidspláss, har fólk stóðaðust væl.

Sonur Valdemar, Mogens, tók yvir tá ið gamli Valdemar fall frá.

Í komandi pørtum

fara vit at lýsa Caroline og Zacharias Heinesen



Valdemar og Ellen

Fabrikkini hjá Valdemar Lützen í 1927